

ఆనందబైరవి రాగం ఝంపెతాళం

పల్లవి

విను హైమవతీ ఘనా ఘన సుందరాకృతీ
వినుతధృతీ కరుణామతీ

అనుపల్లవి

తనమంత్రులను బనిచె దశరథుని తోడితెమ్మని
జనక నృపతి వేగ- బాగా

చరణం -౧

జనవిభుడు శ్రీరామచంద్రునకు కళ్యాణ మని చాటనానతిచ్చి
జనకమంత్రులకు నుత్సాహమున రత్నభూషణ దుకూలములు నిచ్చి
తనగురుండగు వశిష్ఠుని సుమంత్రు గని రాముని పెండ్లివార్తదెచ్చి
తగుగదా జనకవిభుబాంధవ్యమనిన కడు లెస్సయని
రనువుగా ముదము హెచ్చి మెచ్చి

చరణం -౨

మరునాడు గురుహిత సమస్త జనులెల్ల నేమరుబలసి కొలువగాను
అరుదైన ఆణిముత్యముల గొడుగులనీడ అధికవైభవముతోను
భరతశత్రుఘ్ను లిరువురు గజారూఢులై యిరుగడల జేరిరాను
రథమెక్కి నరవరుడు మిథిలానగరమునకు
జనె నెలమి నాల్గుపైనములలోను తాను